

లక్షకొక మామిడి మొక్క!

వసుంధర

అత నెవరో నాకు నిజంగా తెలియదు. అందుకే అతను నన్ను పలకరించగానే ఆశ్చర్యపడ్డాను. అందులోనూ అతని పలకరింపు సామాన్యమైనది కాదు.

“నమస్కారం శివరావుగారూ!” అంటూ పలకరించాడతను.

నేనెరుగని మనిషి నన్ను పేరుతో పలకరించడం ఆఫీసులో అప్పుడప్పుడు జరుగుతూంటుంది కానీ యిలా కోడ్డుమీద కూరల మార్కెట్ ప్రాంతంలో జరగడం యిదే మొదలు నాకు.

మొహమాటపడకుండా — “క్షమించాలి_మీ రెవరో నాకు తెలియదు_” అనేశాను. అప్పుడతడన్న మాటలు మఠింత ఆశ్చర్యాన్ని కలిగించాయి నాకు.

“గొప్పవారికి అందరూ తెలియరు. కానీ అందరికీ గొప్పవారు తెలుస్తారు. మీబోటి గొప్పవారి పరిచయాన్ని శిస్తున్న నాకు ఆశాభంగం కావించరు కదూ?”

ఇటువంటి మాటలూహించి ఉండకపోవడంవల్ల వంటనే జవాబుగా ఏమివ్వాలో తోచలేదు. నా గొప్ప తనం నన్ను చూడగానే తెలుస్తుంది. ఒకచేతిలో కూరగాయల సంచీ, కొద్దిగా నలిగిన బట్టలు, రేగిన క్రాపింగు, జిడ్డోడుతున్న ముఖం.

“నేను గొప్పవాడినని ఆఖరికి నాకూడా తెలియదు మీరు పొరబడివుంటారు. మీరనుకుంటున్న శివరావుని నేనయ్యండను” అన్నాను.

“భలేవారండీ—” అంటూ గలగల నవ్వేశాడతను. నవ్వడమయ్యేక నా ఆఫీసూ, ఉద్యోగం వివరాలు చెప్పాడు. అవి విన్న ఆశ్చర్యంనుంచి నేనింకా తేరుకొ కుండానే — నా భార్యపేరూ, నేనుంటున్న ఇంటి అడ్రసు కూడా చెప్పాడు.

“అయితే మీరనుకుంటున్న శివరావుని నేనే. అయితే మీరనుకుంటున్నట్లుగా నేను గొప్పవాణ్ణి మాత్రంకాను” అన్నాడు.

“అలాగనడంలానే మీ గొప్పతనం తెలుస్తోంది. మీ రెండుకు గొప్పవాళ్ళు కామని అనుకుంటున్నాగో నాకు తెలియడంలేదు...”

“చూడండి. ఎవరిమటుక్కువాడు నేనే గొప్ప వాడినని సంతోషపడవచ్చు. అదేమంత కష్టంకాదు. గొప్పతనానికి సమాజమిచ్చిన కొలబద్దలున్నాయి గదా— డబ్బో, పదవో, ఇతర విధాలైన పేరు ప్రతిష్టలలో లేండే మనిషి గొప్పవాడెలాగొతాడు చెప్పండి!” అన్నాను. వీలైనంత వినయంగా. నన్ను గొప్పవాడన్న మనిషితో దురుసుగా మాట్లాడం నాకిష్టంలేదు.

“అదా మీ సందేహం! అయితే నేను చెప్పేది మీరు వినాలిందే— మోతీలాల్ నెహ్రూకు జవహర్ లాల్ పుట్టినప్పుడూ, జవహర్ కు ఇందిర పుట్టినప్పుడూ వాళ్ళు గొప్పవాళ్ళవుతారని అంతా అనుకున్నారా లేదా? అందు క్కారణం వారివారి కుటుంబ చరిత్రలు. ఆ విధంగా కొంతమంది గొప్పతనాన్ని వాళ్ళు గొప్పవాళ్ళు కాకుండానే చెప్పవచ్చును...” అన్నాడతను.

“బాగా నేవుంది. వాళ్ళు కనీసం గొప్పవాళ్ళ బిడ్డలు’ నా కటువంటిది కూడా లేదు” అన్నాను. అన్నాను కానీ ఆతనిప్పుడు మా తండ్రి తాతల పేర్లు ఏకరువు పెడ తా దేమోనని భయంపేసింది.

కానీ ఆతనలాంటిదేమీ చేయకుండా — “మీరు చెప్పింది నిజమే. కానీ నా ఉదాహరణను మీరు సరిగా అర్థంచేసుకోలేదు. క్రింద అద్దముందనుకోండి. మీ చేతిలో రాయుండనుకోండి. మీరు రాయిని వదిలారనుకోండి. ఆ రాయి సరిగా అద్దంమీదకే వెదుతోందనుకోండి. రాయి మీ చేతిని వదిలి వదలగానే ఆ అద్దం బద్దలవు తుందని చెప్పవచ్చును. అనగా మనకెదురుగావున్న నిజాలను జాగ్రత్తగా గమనిస్తే— జరగబోయేది ఊహించడం ఏమంత కష్టంకాదు, అవునా?” అన్నాడు.

“అవుననుకోండి. మీ భావమే నాకర్థం కాలేదు...”

“అనుకోడాని నేముంది. ఈ క్షణంలో మీరు గొప్పవారు కాకపోవచ్చు. కానీ నా కళ్ళు భవిష్యత్తును చూస్తున్నాయి...” అన్నాడతను.

“అయితే భవిష్యత్తులో నేను గొప్పవాడినాతున్నా నంటారు. అందుకు ఆధారాలు కూడా ఏమైనా

వున్నాయా?”

“లేకపోవడమేమిటి? మీరుంటున్న ఇల్లే అందుకు ఆధారం...”

నేను తెల్లబోయాను. అతను తిన్నగా ఏమీ చెప్పడం లేదనిపించింది. ఇలా రోడుమీద సంభాషణ కొనసాగించడం కంటే అతన్నింటికి తీసుకువెళ్ళడం మంచిదనిపించింది. అతనివల్ల నాకేదైనా అదృష్టం పట్టినా పట్టవచ్చునని నాకు తోచింది.

“క్షమించాలి-ఇంతవరకూ మీ పేరు అడగలేదు...” అన్నాను.

“నా పేరు ధర్మారావు. మీరు అన్యధా భావించనంటే నాకు మీ పరిచయభాగ్యం కావాలి...” అన్నాడతను.

“రండి ఇంటికి వెడదాం...” అన్నాను మొహమాటపడుతూనే.

2

“ఎవరండీ ఆయన!” అంది శ్రీమతి.

నేను బజార్లో మా సంభాషణ సారాంశాన్ని టూకీగా శ్రీమతికి చెప్పి-“ఈయన్నెక్కడైనా చూసిన గుర్తుందా నీకు...నీ పేరు కూడా చెప్పాడీయన...” అన్నాను.

“పేర్లు చెప్పడంలో విచిత్రమేముందండీ-ఏ జనాభా లెక్కల పేర్లో చెప్పి-ఎవరో ఒకరొచ్చి పేరడిగి వెదుతూనే వుంటారు...” అంది శ్రీమతి.

అందుకే శ్రీమతి తెలివితేటలు నన్నాశ్చర్యపరుస్తూంటాయి. నేనాశ్చర్యపడే చాలా విషయాలనామె టూకీగా

తేల్చేసి తీసిపారేస్తూంటుంది. అందుకూడా నేనాశ్చర్య పడినప్పుడు మాత్రం ఆమె సిగ్గుపడుతుంది.

శ్రీమతి ఓసారి ధర్మారావున్న గదిలోకి తొంగిచూసి వచ్చి—“ఆయన్ను నేనెప్పుడూ చూడలేదండీ— ఆయనతో కాస్త బాగ్రత్తగా వ్యవహరించండి. చాలా మంది దొంగలు పెద్దమనుషుల్లా నటించి యిళ్ళలో ప్రవేశిస్తున్నారుట—” అంది.

“మనగురించి చాలా వివరాలు తెలిసిన బాపతులా గున్నాడు. అటువంటి వాడెవ్వడూ మనింటికి దొంగ తనానికి రాడు. అందుకని ఆ భయం లేదునాకు. కానీ మన అదృష్టం గురించి ఏం చెబుతాడో వినాలని వుంది” అన్నాడు.

“పూటభోజనం కోసం కూడా పెద్దపెద్ద అబదాలు చెప్పేవాళ్ళున్నారీ కోజుల్లో. మీరు మటుక్కు మొహమాటపడి ఆయన్ను భోజనానికుంచకండి. ఎలాగో ఆ మాటా ఈ మాటా చెప్పి పంపించెయ్యండి.”

“కనీసం కాఫీ అయినా కలిపివ్వు—” అన్నాను శ్రీమతితో.

“కాఫీకేం భాగ్యం—” అని వంటింట్లోకి వెళ్ళింది శ్రీమతి. నేను అతనున్న గదిలోకి వెళ్ళాను. నన్ను చూడగానే అతని ముఖం వికసించింది.

“లోపల్నించి రావడానికి మీక్కాస్త టైము పట్టింది. బహుశా నన్నుగురించి మీ శ్రీమతికి వివరించి వుంటారు. నా కోసం ఆవిణ్ణి శ్రమపెట్టకండి. కాఫీ ఏదైనా చేస్తున్నారో ఏమో, నేను కాఫీ, టీలు తాగను. ముందుగానే చెప్పడం మంచిది” అన్నాడు ధర్మారావు.

“నిజంగా మీరు కాఫీ, టీలు తాగరా?” అన్నాను.

“నిజంగానే” అన్నాడతను.

“ఈ రోజుల్లో కాఫీ, టీలు తాగనివారెవరండీ—”

అన్నాను ఆశ్చర్యాన్ని ప్రకటిస్తూ.

“నేనున్నాను కదండీ” అని నవ్వాడతను.

వెంటనే— “వసంత - ఓసారిల్లారా అంటూ కేక”

వెట్టాడు.

అతిథిమర్యాద విషయంలో నాకేమీ తెలియదని శ్రీమతి విసుక్కుంటూంటుంది. ఎవరైతే నా ఏదైనా వద్దంటే ఓహో అని విని ఊరుకోవటం నా అలవాటు. వసంత అభిప్రాయంలో అది క్షమించరాని అపరాధం.

ఇంటికి వచ్చినవాడికి తినడానికో, తాగడానికో ఏదో ఒకటివ్వాలంటుందామె. అలాగని స్వతంత్రించి ఎవరినైనా భోజనానికుండమంటే నన్ను దెబ్బలాడుతుందామె. అతిథిమర్యాద చేయాలి కానీ పొదుపు విషయం మరవరాదంటుందామె. చాలా అనుభవాల అనంతరం నేను స్వతంత్రించడం మానేసి పూర్తిగా ఆమె సలహామీద ఆధారపడడం నేర్చుకున్నాను.

వసంత వచ్చి “ఏమిటి సంగతి?” అంది.

నేను శ్రీమతిని ధర్మారావుకు పరిచయం చేశాను.

“మీ పేరు తెలుసు. మీ పరిచయభాగ్యం లభించడం కూడా నా అదృష్టం” అన్నాడు ధర్మారావు. అతని మాటలు విని శ్రీమతివైపు చూశాను. పొగడలో లొంగవద్దని నన్నెన్నోసార్లు హెచ్చరించే వసంత తను మాత్రం ఆ హెచ్చరికను పాటించదు. ఆమె బుగ్గలిప్పుడు కొద్దిగా ఎరుపెక్కాయి.

“ఈయన కాఫీ తాగనంటున్నారు...” అన్నాను.
 వసంత ఏదో చెప్పబోయేంతలోగా “కావాలంటే
 భోజనాన్ని కుండమన్నా వుండిపోతాను కానీ కాఫీ విష
 యంలో నన్ను బలవంత పెట్టవద్దు. నేను ఒకప్పుడు అవి
 తాగేవాణ్ణి. కానీ ఓ కారణంవల్ల అవి మానేశాను.
 మానేశాక అవంటే నిజంగానే విరక్తి పుట్టింది...”
 అన్నాడు ధర్మారావు కంగారుగా.

వసంత వెళ్ళు కుతూహలంగా చూశాను. ఆమె అప్రయ
 త్నంగానే “అయితే నా వంటరుచి చూసేవెడుదురు
 గాని” అంది. “వసంతా! ఈ మాత్రం స్వతంత్రం
 నాకెందుకివ్వవు?” అని మనసులో మాత్రం అనుకుని—
 “నా మనసులోని మాట వసంత చెప్పింది...” అని పైకి
 అన్నాను. తెలివిగా మాట్లాడానన్నట్లుగా వసంత
 నావైపు చూసింది.

“మిమ్మల్ని మొహమాట పెట్టి ఈ పూట మీ ఇంటి
 భోజనానికి కుదిరాను. అయితే అందుకు మీరు చాలా
 సంతోషించే కుణం ముందున్నది. ఇంతకీ నేనెందుకు
 కాఫీ తాగడం మానేశానో వింటారా?” అన్నాడు
 ధర్మారావు.

ఇతని వ్యవహారం నాకు అంతుపట్టకుండా వున్నది.
 ముక్కు మొహం తెలియనివాడైనప్పటికీ కావలసిన
 వాడిలా ప్రవర్తిస్తూ ఆ అనుభూతి నాకు కలిగిస్తున్నాడు.

“చెప్పండి.” అన్నాను ఆసక్తి లేకపోయినా.

“విషప్రయోగ భయం...” అన్నాడు ధర్మారావు.

ఉలిక్కిపడ్డాను. ఎప్పటికప్పుడే అతని మాటలపట్ల
 ఆసక్తిని కోల్పోతూ తిరిగిపొందడం జరుగుతోంది నా

విషయంలో. శ్రీమతివంక చూశాను. ఆమె కూడా ఆశ్చర్యంలో వుంది.

“చెప్పండి!” అన్నాను మళ్ళీ.

“నా ప్రాణం ప్రమాదంలో వుంది - గత అయిదారు సంవత్సరాలుగా నేను తాగే కాఫీలో విషం కలుప బడినా అదృష్టవశాత్తూ ఆ కాఫీ నేను తాగలేదు. అప్పట్నుంచీ ఈ పానీయసేవనం మానుకున్నాను. మీబోంట్ల ఇంటిలో ప్రమాదం వుండదు. కానీ యీ అలవాటుండడంవల్ల ఎక్కడో అక్కడ పప్పులో కాలేయగలను...”

“మీకు విషప్రయోగం చేసేవారెవరు?”

“అది చెబితే విషప్రయోగం అవసరం లేకుండానే చస్తాను. నా కబుర్లకేంగానీ మీరు వెళ్ళి వంటప్రయత్నం చేయండి. నాకు చాలా ఆకలిగా వుంది—” అన్నాడు ధర్మారావు.

ధర్మారావు చెప్పిన పద్ధతి చాలా చనువుగా వుంది వసంత ఏమీ అనుకోకుండానే లోపలకు వెళ్ళిందని మొహం చూసి తెలుసుకున్నాను.

వసంత వెళ్ళగానే ధర్మారావు నా వంక తిరిగి—
“నా వ్యవహారం డొంకతిరుగుడుగా వున్నదని మీరనుకో వచ్చు. కానీ ప్రస్తుతం నేనున్న పరిస్థితుల్లో అది తప్పడం లేదు. నా అదృష్టం మీ అదృష్టంలో ముడివడి వుంది. ఒకసారి మీ పెరట్లోకి వెడదామా?” అన్నాడు.

“పదండి” అన్నాను.

ఇద్దరం పెరట్లోకి వెళ్ళాం. వెళ్ళేముందు నేను అక్కడ

దీపం వేశాను.

ధర్మారావు పరీక్షగా దొడ్డిని చూస్తున్నాడు.

మా దొడ్డి మరీ అంత విశాలమైనది కాదు. రెండు మామిడి చెట్లున్నాయి. ఒక గోడవార గులాబీ మొక్కలూ మరో గోడవార గోంగూర వేశాం.

“అదే దొడ్డి ఏం మారలేదు...” అనుకున్నాడు ధర్మారావు-కాస్తపెకి వినబడేలా.

అది నా లోని లోపమో, ధర్మారావులోని విశేషమో తెలియదు కానీ ఈ పూట ధర్మారావు నన్ను బాగా ఆశ్చర్యపరిచేస్తున్నాడు.

“ఈ దొడ్డి మీకు తెలుసా?” అన్నాను.

“ఎనిమిదేళ్ళ క్రితం ఆ రెండు మామిడిచెట్లూ నా చేత్తో స్వయంగా నాటాను...” అన్నాడు ధర్మారావు.

నాలుగేళ్ళ క్రితం నేనాయిల్లు కొన్నాను. నాకు తెలిసినంతవరకూ ధర్మారావు కాయంటిలో సంబంధ ముండడానికి వీలేదు.

ఆ యిల్లు వ్యాపారంలో పేరెన్నికగన్న భగవంతు రావుగారిది. అందులో ఆయన బంధువులుండేవారు. ఓ సుముఖులూర్తాన భగవంతు రావుగారా యిల్లు అమ్మి వేయాలని తీర్మానించుకున్నారు. నేనా యిల్లు కొనుక్కున్నాను. రెండు విధాలుగా యిల్లు నన్ను ఆకర్షించింది. ఒకటి నా చేతిలో సిద్ధంగా ఉన్నట్టుండడం. రెండు నలభైవేలైనా ఖరీదుచేసే ఆ ఇల్లు పదహారు వేలకు భగవంతు రావుగారమ్మడం.

ఇల్లమ్మేటప్పుడు భగవంతు రావుగారు నాకోమాట చెప్పారు. ఆ దొడ్డిలోని రెండు మామిడి చెట్లూ ఆయనకు

చాలా ముఖ్యమైనవట. కొన్ని సెంటిమెంటల్ కారణాల వల్ల ఆ ఇల్లు ఆయన తక్కువ ధరకు పరాయివాళ్ళకు అమ్ముతున్నానన్నాడు. ఏ పరిస్థితిలోనూ ఆ మామిడిచెట్ల జోలికి వెళ్ళవద్దని ఆయన కోరాడు. అలాచేసే పక్షంలో తనకుగానీ తన కుటుంబం వారికిగానీ తెలియజేయ వలసిందని ఆయన కోరాడు.

ఇల్లు చౌక గావస్తున్న కారణంగా ఆ షరతుకు అంగీకరించాను. ఆ షరతు నోటిమాటగానే తప్ప వ్రాత మూలకంగాలేదు. ఆ మామిడి చెట్లలో ఒకటి అవకాయ కాయని, రెండోది పళ్ళచెట్టు.

భగవంతుర్రావుగారు భద్రంగా చూడాలని చెప్పిన ఆ మామిడి మొక్కలు ధర్మారావు ఎలా నాటాడో నాకు ఆశ్చర్యంగానే వుంది. అందుకే—“నాకు తెలిసినంతవరకూ ఈ ఇల్లు నేను కొనకముందు భగవంతుర్రావు గారిది” అన్నాను.

“అవును. నాకు తెలిసినంతవరకూ కూడా అదే నిజం. అయితే నేను చెబుతున్నది మామిడి మొక్కల గురించి. అవి నేనే నాటాను.”

“ధర్మారావునడిగి ఆ మామిడి మొక్కల రహస్యం తెలుకోవాలనిపించింది. భగవంతుర్రావుగారు నన్నా మామిడి మొక్కలు గురించి ప్రత్యేకంగా హెచ్చరించారు. అదే మామిడి మొక్కలను తను స్వయంగా నాటానంటున్నాడు ధర్మారావు—వృమ్మేనా ప్రత్యేకత ఉందా—ఈ మామిడి చెట్లలో” అనడిగాను.

“ఉంది. మీ యొక్క, నా యొక్క అదృష్టం— ఈ మామిడిచెట్ల మీదనే ఆధారపడివుంది” అన్నాడు

ధర్మారావు.

“వివరంగా చెప్పండి” అన్నాను.

“ఏమీ లేదు. మీరు భగవంతురారావుగారిని కలుసుకోండి. ఈ మామిడి మొక్కలున్న స్థానంలో యాభై అడుగుల లోతుకు గోతులు తీయించాలని అనుకుంటున్నట్లు చెప్పండి. అందుకు ఆయన అనుమతి అడగండి. ఎన్ని ప్రశ్నలు వేసినా ఈ ఆలోచన మీ బుద్ధికి తోచినట్లే వుండాలి కానీ నా పేరు బయటకురాకూడదు” అన్నాడు ధర్మారావు.

“మాట్లాడడంలో నా తెలివితేటలు చెప్పుకోవద్దని కావు. ఒకవేళ మీ పేరు చెప్పవలసి వస్తే...”

“మీరూ, నేనూ కూడా పైలోకానికి వెళ్ళిపోవచ్చు” అన్నాడు ధర్మారావు.

నాకు నోటమాట రాలేదు. ఏదో అడుగుదామను కంటూండగా శ్రీమతి పిలుపు వినబడింది. “వంటెపోయి న్నట్లే-కాళ్ళు కడుక్కుని భోజనానికి లేవచ్చు...”

3

భోజనాలయేక మేము ముగ్గురం కూర్చుని మాట్లాడు కున్నాం.

భగవంతురారావుగారితో వెళ్ళి మాట్లాడవలసినవాణి నేనే అయినప్పటికీ సంభాషణ అంతా శ్రీమతికే, ధర్మారావుకూ మధ్యనే యెక్కువగా జరిగింది. శ్రీమతి అడిగిన ప్రశ్నలన్నింటికీ ధర్మారావు సమాధానమివ్వలేదు. అతను నాకు చెప్పిన మాటల సారాంశమిది.

నేను వెళ్ళి భగవంతురారావును కలుసుకుని నేను తీయించదల్చుకున్న గోతుల సంగతి చెప్పాలి. ఎందుకని

అయిన అడిగితే కారణం చెప్పకుండా తప్పించుకోవాలి. నా కేవిధమైన అదృష్టం కలిసివచ్చినా అందులో సగం వాటా ధర్మారావుకివ్వాలి.

“ఇందులో యేమీ ప్రమాదం లేదా?” అనడిగింది శ్రీమతి.

“నా పేరు బయటకు రానంతవరకూ ఏ విధమైన ప్రమాదమూ లేదు—” అన్నాడు ధర్మారావు.

“ఈ పని మేము చేయకపోతే—”

“ఊన్ని లక్షలు నష్టపోతారు...” అన్నాడు ధర్మారావు.

ఉలిక్కిపడింది శ్రీమతి. లక్షలు అన్న పదం విని ఆమె కళ్ళు మెరిశాయి. నా కళ్ళూ మెరిసే ఉంటాయి కానీ నేను శ్రీమతిని గమనించే పనిలో ఉన్నాను.

“లక్షలు ఎలా వస్తాయి?”

“మీ దొడ్లో గోతులు తీయించడానికయ్యే ఖర్చులు నావి...” అన్నాడు ధర్మారావు.

శ్రీమతి ప్రశ్నకు అది జవాబుకాదని నాకు తెలుసు కానీ ఆ గోతులకూ లక్షలకూ ఏదో సంబంధముందని నా అనుమానం.

అంతా అయోమయంగా ఉంది నాకు—అదే అవసరం నన్నూ, శ్రీమతినీ వదిలిపెట్టి ధర్మారావు వెళ్ళిపోయాడు. వెళ్ళిపోయేముందు — “మళ్ళీ వారం రోజుల తర్వాత వస్తాను...” అని చెప్పాడు.

అతను వెళ్ళిపోయేక నేనూ శ్రీమతి కాసేపు ఈ విషయమై చర్చించాము. ఏమవుతుందో చూడొచ్చు, నేను వెళ్ళి భగవంతుని కలుసుకుని తీరవలెనని శ్రీమతి తీర్మా

నించింది. తెలుగులో క్యాతెండరు చూసి అందుకు ఎల్లుండే సరైన కోజని ముహూర్తం పెట్టింది.

భగవంతుని నన్నెలాంటి ప్రశ్నలు వేస్తాడో, వాటికి నేనెలాగ జవాబు చెప్పాలో ఏకసాత్రాభినయం చేసి చూపించింది. ఏ పరిస్థితుల్లోనూ ధర్మారావు పేరు బయట పెట్టవద్దని తనుకూడా హెచ్చరించింది.

అంతా అయిపోయేక మేము సంపాదించబోయే అక్షరూపాయల నేంచేయాలో పథకాలు వేసింది. పథకాలు వేయగానే మా ఇద్దరికీ కలలు ప్రారంభమయ్యాయి. అలా కొంతసేపు కలలు కన్నాకనే మాకు నిద్ర పట్టింది.

4

నా బెంగంతు ఒక్కటే!

భగవంతుని దగ్గర నే నిల్లుకొని ఉండవచ్చుగాక. అంతనులో ఆయనకూ నాకూ చాలా భేదముంది. ఆయన్ను కలుసుకుని మాట్లాడడానికి సమయం దొరకడమే చాలా కష్టమని చెప్పుకుంటారు. నాలాంటి చిన్నవాణ్ణి చూడడానికా ఆయనకు వీలుచిక్కతుందా అన్నది నా అనుమానం.

వీధో యధాలాపంగా ఆయన కొనుగోలు సమయంలో తనకా మామిడిచెట్ల సంగతి చెప్పి ఉండవచ్చు. అందుకని ఇప్పుడు పని కట్టుకుని ఆయనకా విషయాన్నేదో పెద్దగా వెళ్ళి చెప్పిరావడం హాస్యాస్పదంగా ఉంటుందేమో?

ఒకవేళ అది హాస్యాస్పదంగా ఉండకపోయినా ఆయన తర్వాత వేసే ప్రశ్నలకు తట్టుకోగలనా? ఆయన నా మాట విని “వద్దు. ఆ చెట్లనేం చేయవద్దు” అంటే అలాగే అని వెనక్కు వచ్చేస్తానేమో నేను. అప్పుడు

వసంతి నన్నే మాత్రమూ క్షమించదు.

వీమైతేనేం అనుకున్నరోజున నాకు భగవంతుర్రావుతో అపాయింట్ మెంటు వారికింది. వణుకుతూనే ఆయన గదిలో అడుగుపెట్టి “నమస్కారం!” అన్నాను.

“అలా కూర్చో!” అన్నాడాయన. ఆయన ఓసారి నాకేసి చూసి ఏదో పుస్తకం చూస్తున్నాడు. నా వునికి నాయన ఆటే పట్టించుకున్నాడనిపించలేదు. అయిదు నిమిషాలలాగే గడిచిపోయాయి. ఆయనతో మాట్లాడడానికి వచ్చిన వాణ్ణయినప్పటికీ ఆయన ఆలోచనల తీవ్రతను చూసి భయపడ్డాను. ఎక్కడ దగ్గు వస్తుందో ఆయను, డిస్టర్బ్ చేస్తానోనని భయపడుతున్నాను.

“శివరావుకదూ నీ పేరు...”

“అవునండీ...”

ఆయన మళ్ళీ పుస్తకంలోకే చూసుకుంటున్నాడు. కాసేపాగి “మా యిల్లు మళ్ళీ యెవరికేనా అమ్మేస్తావనుకున్నాను. అలా చేయలేదనుకొంటే బాగా నచ్చినట్లుంది నీకు...” అన్నాడు.

“అంత మంచి యిల్లెవ రమ్ముకుంటారండీ...?” అన్నాను.

“మంచిల్లు కాబట్టే. నల్లబైవేలు చేస్తుందది. నువ్వు నా దగ్గర పదహారువేలకి కొన్నా—తర్వాత దాన్ని హెచ్చు ధర కమ్ముకుంటావనుకున్నాను...” అన్నాడు భగవంతుర్రావు.

నన్ను గురించి ఆయనలా అనుకోవడం నాకు నచ్చలేదు. నాకు నచ్చని మాట ఆయన మాట్లాడడడంతో— ఆయనతో మాట్లాడడానికి నా ధైర్యం పెరిగింది. “అ

ఇంటి విషయంలోనే తమతో ఓ చిన్న విషయం మనవి చేసుకుందామని వచ్చానండి...” అన్నాను.

“ఏమిటది?”

“దొడ్లో — రెండు మామిడి చెట్లున్నాయి. వాటి జోలికి నే నెప్పుడైనా వెళ్లే పక్షంలో తనకు తెలియజేయ వలసిందిగా నాకు ఇల్లు కొనుక్కున్న సమయంలో తమరు స్వయంగా చెప్పారు. అందుకే నే నిప్పుడు స్వయంగా వచ్చాను.”

హఠాత్తుగా భగవంతురావు దృష్టి నాపైన కేంద్రీక రించబడింది. ఆయన చేతిలోని పుస్తకాన్ని మూసేసి నా వంక అదోలా చూస్తూ — “ఏం చేయదల్చుకున్నావ్? మామిడి మొక్కల్ని తవ్వేసి సపోటా చెట్లు వేస్తావా?” అన్నాడు.

“లేదండి — ఆ రెండు చెట్ల ప్రాంతంలోనూ యాభై అడుగుల గోతులు తీయిద్దామనుకుంటున్నానండి —” అన్నాను.

భగవంతురావు ఉలిక్కిపడ్డాడని ఖచ్చితంగా చెప్ప గలను. “ఎందుకా గోతులు?”

“మన్నించాలి. అవన్నీ నా స్వవిషయాలు. మామిడి మొక్కల జోలికి వెళ్లేటప్పుడు తమకు తెలియబర్చడం నా విద్యుక్త ధర్మంగా భావించి ఇప్పుడు మీ దగ్గరకు వచ్చాను. మరి సెలవు తీసుకొంటాను...” అంటూ లేచాను.

భగవంతురావు తడబడుతూ “కూర్చో — నీతో ఇంకా మాట్లాడాలి!” అన్నాడు.

అప్రయత్నంగా నే కూర్చున్నాను నేను.

“ఎవరైనా గోతులు తీయించమని నిన్ను ప్రోత్సహించారా?”

“అలాంటిదేమీ లేదు...” అన్నాను భయపడుతూనే.

భగవంతుని చాలా నెమ్మదిగా “అక్కడ గోతులు తీయించడానికి వీలేదు...” అన్నాడు. ఎంత నెమ్మదిగా అన్నప్పటికీ ఆయన మాటల్లో ఆజ్ఞ వుంది.

“నేను చెప్పవలసింది చెప్పాను. వినవలసిందేమీ లేదు” అంటూ లేచాను. మా ఆవిడ శిక్షణను మాత్రం మనసులో మెచ్చుకుంటున్నాను.

ఈసారి భగవంతుని నవ్వి “నీతో వాదిస్తూ కూర్చోడానికి నాకు టయింలేదు. ఎవరైనా అక్కడ నీకు ఏ లంక బిందెలో దొరుకుతాయని చెప్పాంటారు. అలాంటి ఆశలేం పెట్టుకోకూడదు. నీ ప్రయత్నం మానేస్తే లక్షరూపాయ లిస్తాను నీకు...” అన్నాడు.

నాకు నోట మాటరాలేదు. ఏమీ చేయలేని, చెప్పలేని స్థితి వచ్చేసింది. భగవంతుని నన్ను చంపేస్తానన్నా నే నంత ఆశ్చర్యపడి ఉండేవాణి కాదేమో!

నేనింకా ఆశ్చర్యంనుంచి తేరుకోకుండానే— “నీ ప్రయత్నం మానేసినందుకో లక్ష - మళ్ళీ యిలాంటి ప్రయత్నం తలపెట్టకుండా వుండేందుకింకో లక్ష - ఓకే అంటే ఓ బ్రీఫ్ కేస్ ఉచితం. ఇప్పుడే ఇచ్చేస్తాను...” అన్నాడు భగవంతుని.

భగవంతుని కోటిశ్వరుడనీ ఆయనకు లక్షలంటే విలువలేదనీ నాకు తెలుసు. ఆయన యెంతటి ధనవంతుడయిందాలో నా కిప్పుడే తెలిసింది. “రెండు మామిడి

మొక్కలకు రెండు లక్షలాళ్ళి” అన్నాను.

“అవును. నేననుకున్న పని సాధించడానికి ఎంతైనా ఖర్చుపెడతాను. మనుషుల ప్రాణాల్నికూడా లెక్క చేయను. మళ్ళీ ఎప్పుడైనా నువ్వు నా దగ్గరకు రాదల్చుకుంటే ఒక విషయం గుర్తుంచుకోవాలి. మనిషి ప్రాణాల కన్నా నాకా మామిడిచెట్లు ముఖ్యం—”

౨

“అన్నీ మంచి నోట్లై నంటారా? —...” అంది వసంత.

“దొంగనోట్లయితే మామిడిచెట్లు పోతాయికదా—”

అన్నాను.

“పాపం—ధర్మారావుగారు నిజమే చెప్పాడండీ...”

అంది వసంత.

“వైమెనేనేం ఆయనో లక్ష సంపాదించుకున్నాడు. మనకో లక్ష సంపాదించిపెట్టాడు. ఇది ఆనుకోని లాభం...” అన్నాను.

“ఆయనకూ లక్ష ఇచ్చేయాలంటారా?” అంది వసంత బాధగా.

“ఇందులో మాత్రం నీ సలహా వినేదిలేదు. అన్న మాట తప్పితే ఉన్న ప్రాణం పోవచ్చు...” అన్నాను భయంగా.

“అక్ష రూపాయలూ ఏం చేద్దామంటారు? బ్యాంకులో వేస్తే యెవరికైనా అనుమానం వస్తుందేమో?” అంది వసంత.

“దానికో వుపాయం ఆలోచించాను. తలో బ్యాంకు లోనూ తలో కాస్తా ఫిక్స్డ్ డిపాజిట్ల రూపంలో

పారేద్దాం. ఎవరికీ ఏ అనుమానం రాదు” అన్నాను.

డబ్బును చూసేసరికి వసంతకు మతిపోయినట్లయింది. ఆమె మెదడు పనిచేయడం మానేసింది. లేకపోతే ఆమె నన్ను సలహా అడగడమూ, నేను చెప్పింది వినడమూ కూడా విచిత్రమే!

అన్న గోజుకు ధర్మారావు మా దగ్గరకు వచ్చాడు. ఆయనకు జరిగినదంతా వివరించి చెప్పాను.

“అయితే భగవంథరావు బ్లాక్ మనీలో కొంత బయటకు వచ్చిందన్నమాట!” అన్నాడు ధర్మారావు. “మీకిచ్చిన డబ్బాయనకో లెక్కలోనిది కాదు. మీరు తెలివితక్కువగా బేరాన్ని చౌకలో తేల్చేశారు. అయినా మించిపోయిందేమీ లేదు. ఆ రెండు లక్షలూ తీసుకుని మళ్ళీ భగవంథరావుదగ్గర కెళ్ళండి. ఏ పరిస్థితుల్లోనూ బేరం అయిదు లక్షలకు తగ్గించవద్దు—”

మనిషి ప్రాణాలకన్న ఆ మామిడిచెట్టే తనకు ముఖ్యమని భగవంథరావు చేసిన హెచ్చరిక నా చెవుల్లో వినిపించింది “మరి నేనాయన దగ్గరకు వెళ్ళను. అత్యశకు పోతే మొదలుకే మోసం రావచ్చు. నేను అల్పసంతోషిని” అనేశాను. వసంత కూడా ఏమీ మాట్లాడలేదు.

ధర్మారావు నావంక అదోలా చూసి “మీరు వెడతారని నాకు తెలుసు. ఎందుకంటే గొప్పవాళ్ళు కావాలని మీ జాతకంలో రాసిపెట్టి వుంది. ఈ సారి భగవంథరావు దగ్గరకు వెళ్ళి ఆ రెండు లక్షలూ ఇచ్చేయదల్చుకున్నానని చెప్పండి. మామిడిచెట్ల క్రింద నిధి వున్నదని దాని విలువ కనీసం పాతికలక్షలు చేస్తుందనీ మీకు తెలిసినట్లు చెప్పండి” అన్నాడు.

“ఆ మామిడిచెట్ల క్రింద నిధి వుందా?” అంది వసంత చటుక్కున “అయిన పక్షంలో ఆయన దగ్గరకు వెళ్ళడ మెందుకూ! మనమే గుటుచప్పుడు లేకుండా...”

“అలా కుదరదండి...” అన్నాడు ధర్మారావు— అక్కడ ఏమీ లేకుండానే తెలివితక్కువగా ధర్మారావు మీ ఆయనకు మారుమాట్లాడకుండా రెండు అక్షులు సమ ర్పించుకున్నాడనుకుంటున్నారా? భగవంతుని చాలా తెలివైనవాడు. ఆయనకు ఎక్కడ ఖర్చుపెట్టాలో ఎక్కడ పొదుపు చేయాలో బాగా తెలుసు. మన విషయంలో ఆయన చాలా వితరణ చూపిస్తాడని నాకు తెలుసు. ఆ నిధి మనకు పనికివచ్చేవి కాదు. ఆయనకు మాత్రం చాలా ముఖ్యమైనది.”

“అది సరే—దానికోసం ఆయన ఎంత డబ్బయినా ఖర్చు పెడుతున్నాడంటే—అదేదో విలువైనదే అక్కడుండి వుండాలి” అంది వసంత.

“భగవంతుని చాలాంటి వాడిలో వ్యవహరించేటప్పుడు మన హద్దులో మనముండాలి. మనకో ఇరవై అక్షులదాకా ముట్టించనుకోండి. చెరో పది అక్షులూ అన్న మాట. దానితో తృప్తి చెందకపోతే అది అత్యాస అవుతుంది. అలాగే ఆ మామిడిచెట్లవద్ద తవ్వించడానికి ప్రయత్నించా మంటే—అది హద్దుమీరటమే అవుతుంది” అన్నాడు ధర్మారావు.

“నామటుక్కు నాకు అక్షుదూపాయలు చాలని పిస్తోంది” అన్నాను.

“సంతృప్తి గొప్పవాళ్ళ అక్షణం. అటువంటి వాళ్ళ దగ్గరికే అక్షు మళ్ళీమళ్ళీ వెడతానంటుంది. మళ్ళీ వెళ్ళి

ప్రయత్నించండి.”

“అయన నన్ను బాగా హెచ్చరించాడు మళ్ళీ వెళ్ళేమాటయితే నా ప్రాణాలు దక్కవు” అన్నాను.

“మీ ప్రాణాల గురించి భయపడకండి. ఎటొచ్చీ తగుమాత్రం జాగ్రత్తలు తీసుకోండి. ఆయన్ను పెర్సనల్ రూంలోనే మీటవ్వండి. ఎక్కడికి రమ్మన్నా వెళ్ళకండి. ఏ ఆశకు ప్రలోభ పడకండి. ఇరవై లక్షలుంచి బేరాన్ని చాలావరకు దింపకండి. ఆఖరిబేరం అయిదు లక్షలు. ఇరవై ఇచ్చేమూపైతే జన్మలో రాననండి. అయిదై నా పదై నా మళ్ళీమళ్ళీ రావాల్సింటుందని అనండి. నిర్భయంగా వ్యవహరించండి. మీరు భగవంతుని కలుసుకుందుకు వెళ్ళినట్లు తగినన్ని సాక్ష్యాధారాలుంచండి.”

6

“నువ్వు మళ్ళీ వస్తావని నాకు తెలుసు!” అన్నాడు భగవంతుని రావు.

నేను ఇబ్బందిగా నవ్వాను.

“నా బౌదాధ్యం నీ ఆశను పెంచుతుంది. బ్రీఫ్ కేసు కూడా తెచ్చుకోన్నావు. ఎంత పడుతుందనుకొంటున్నావేమిటి?”

“ఇరవై లక్షలు” అని నవ్వి “ఇది మీరిచ్చిన బ్రీఫ్ కేస్” అన్నాను.

“ఇరవై లక్షలా — మైగాడ్ — ఏమిటి నీ ఉద్దేశ్యం?”

“ఏమీ లేదు. మీరిచ్చిన బ్రీఫ్ కేసు తిరిగిచ్చేద్దామని వచ్చాను” అన్నాను.

ఆయన చేతులుచాచి అందుకున్నాడు. తెరిచి సూసేక

ఆయన ముఖం వాడిపోయింది. అందులో ఆయనిచ్చిన రెండులక్షలు వున్నాయి.

“ఏమిటి కథ?” అన్నాడు భగవంతురావు.

“మామిడిచెట్ల క్రింద కనీసం పాతికలక్షలు విలువ చేసే నిధి వుందని తెలిసింది. అందువల్ల అక్కడ గోతులు తీయించే వుద్దేశం మానుకోలేదు. అలాంటప్పుడు మీ రెండు లక్షలు వుంచుకోవటం అన్యాయం గదా_అందుకని తిరిగి ఇచ్చేద్దామని వచ్చాను.”

“అయితే దానికి యాభై అడుగుల గోతులెందుకు? నీ పాడుగు ఆరడుగులు కూడా లేదు” అన్నాడు భగవంతురావు. ఆయన చూపులు క్రూరంగా వున్నాయి.

నాకు భయం వేయలేదు. కోపం వచ్చింది_“అవసరాన్ని బట్టి ఎంతయినా ఎదగ గలనులెండి” అన్నాను.

నా సమాధానం కంటే అందులోని ధైర్యం భగవంతురావుని కదిలించిందనుకుంటాను. ఆయన అదోలా చూసి “అయితే నా డబ్బు నాకిచ్చేస్తానంటావ్” అన్నాడు.

“అవునండి...”

“చాలా థాంక్స్, వెళ్ళిరా!” అన్నాడు భగవంతురావు.

దెబ్బ తిన్నాను. ఏంచేయాలో తోచలేదు. వెనకడుగు వేసి_ వెనక్కు తిరిగేక కూడా ఆయనింకా నన్ను వెనక్కు పిలుస్తాడన్న ఆశ వుంది. కానీ అలా జరగలేదు.

7

వసంత కళ్యణలో నీళ్ళు తిరిగాయి_“ఒకటి కాదు రెండుకాదు. రెండులక్షల రూపాయలు వచ్చినట్లే వచ్చి పోయాయి...”

“అందుకే అత్యాశ పనికిరాడన్నారు...” అన్నాను.

“బాగుందండీ_అసలే గెండులక్షలు మాత్రం వస్తాయనుకున్నామా? ధర్మారావుగారు చెప్పింది విని చేయడం వల్లనేకదా మనకవి వచ్చాయి. మళ్ళీ ఆయన సలహానే పాటించాము. వచ్చినవి వచ్చినట్లే పోయాయి...” అంది వసంత.

“వీదో గారడీలో కాసేపుండి వచ్చినట్లయింది...” అన్నాను.

“సరే_ఇలా జరిగినట్లు ధర్మారావుగారికి ఉత్తరం రాసి పారేయండి...” అంది వసంత. ఈ సారి ధర్మారావు తను మా ఇంటికి రాలేనన్నాడు. ఏం జరిగిందీ తనకు తరం ద్వారా తెలియబర్చమన్నాడు. అందుకే వసంత చెప్పిన విధంగా ఆయనకు తరం రాశాను.

తిరుగుటపాలో ధర్మారావు దగ్గర్నుంచి జవాబు వచ్చింది. ఏమీ కంగారు పడవద్దనీ ఒక వారంరోజులాగి మనకు మళ్ళీ ఉత్తరం వ్రాయమనీ వ్రాసాడాయన. ఈలోగా భగవంతురాలేదైనా చిన్న బేరం పెడితే లాంగ వద్దని కూడా హెచ్చరించాడు. ఆ ఉత్తరం చదివేక శ్రీమతికి కొండంత ధైర్యం వచ్చింది. మళ్ళీ లక్షలు సంపాదించగలమని ఆమెకు నమ్మకం కలిగింది.

భగవంతురాలు దగ్గర్నుంచి వచ్చేసిన రెండోలకు నాకు ఆయన దగ్గర్నుంచి టెలిఫోన్ వచ్చింది. తాత్ మహల్ హోటల్లో అయిదోనంబరు గదిలో నేనాయన్ను కలుసుకోవాలట.

“నాకు వీలుపడదండీ. గోతులు మిషన్ల ద్వారా తీయిద్దామనుకుంటున్నాను. ఆ ప్రయత్నంలో చాలా హడావుడిగా వున్నాను” అన్నాను.

సమాధానంగా తులిఫోన్ క్లిక్ మంది.

సాయంత్రం ఈ విషయం వసంతకు చెప్పాను. ఆమెలో మళ్ళీ ఆశలు చిగురించాయి. పదిలక్షలెలా ఖర్చు చేయాలో మరి ఉత్సాహంగా కాకపోయినా ఓమాదిరిగా చర్చించింది.

రాత్రి పన్నెండు గంటల ప్రాంతంలో ఆరోజు మా ఇంటి తలుపు నెవరో తట్టారు. నేను లేచానుగానీ వసంత లేచి నన్ను వెళ్ళద్దంది. తను తలుపుదాకా వెళ్ళి-- "ఎవరది?" అనడిగింది. ఆమె వెనకనే నేనున్నాను.

అవతల్నించి జవాబు రాలేదు.

"ఇంట్లో ఆయన లేరు. మీ రెవరో నాకు తెలియదు. ఆయనతో మాట్లాడాలనుంటే రేపు మధ్యాహ్నం రండి" అంది వసంత.

అవతల్నించి జవాబు రాలేదు కానీ తర్వాత ఎవరూ తలుపులు తట్టలేదు. అవి అలా ఎందుకు ఎవరు తట్టారో నాకు తెలియలేదు.

మర్నాడు ఆఫీసులో ఉండగా నాకు మళ్ళీ ఫోన్ వచ్చింది. భగవంతురాలే మాట్లాడుతున్నాడు-- "నిన్న రాత్రి యముడి పిలుపు విన్నావా?"

"లేదు" అన్నాను.

"మీ యింటి తలుపు తట్టినవారెవరో తెలుసా?"

"తెలియదు..."

"వాడు నరహంతకుడు. హెచ్చరించడానికి మాత్రమే నేను పంపాను. అందువల్ల వాడు మీ యింటి తలుపులు బద్దలు కొట్టలేదు. అది వాడికి కష్టమైన పనేంకాదు."

"నేనుడబ్బున్నవాణ్ణి కాకపోయినా నాకూ బ్యాంకులో

ఒక లాకరుంది. ఆ లాకర్లో మా ఆవిడకున్న కొద్దిపాటి నగలతోపాటు ఓ ఉత్తరముంది. అందులో మీ వివరాలన్నీ ఉంటాయి. ఆ ఉత్తరం పోలీసులు చదివితే నన్ను హత్యచేసిన నేరానికి మిమ్మల్ని అరెస్టు చేయడమూ, మామిడిచెట్ల క్రింద యాభై అడుగుల గోతులు తీయించడమూ జరుగుతుంది. అదీ సంగతి..." అన్నాను.

"నువ్వు సామాన్యుడివనుకున్నాను..."

"ఒకప్పుడు సామాన్యుణ్ణి. కానీ మీరే నన్ను గొప్పవాణ్ణి చేస్తున్నారు. దయచేసి ఈ రాత్రికి ఎవర్నీ పంపించకండి. మా ప్రాణాలు మీకు చాలా విలువైనవి."

అవతలవైపు ఫోను క్లిక్ మంది.

ఆ గోజు సాయంత్రం నేనింటికి వెళ్ళేసరికి — తలుపు తీసింది వసంత కాదు. భగవంతురావు.

ఆ క్షణంలో నాకు చాలా భయమేసింది కానీ మొండి ధైర్యం తెచ్చుకుని "నమస్కారం!" అన్నాను.

"ఎందుకొచ్చిన నమస్కారాలు. లోపలకు రా. మనం శత్రువులం..." అన్నాడు భగవంతురావు.

"మిత్రులైనా శత్రులైనా మీరు గొప్పవారు. మీలాంటి వారు మా ఇంటికి రావడం నా ఆదృష్టం. తగురీతిగా మిమ్మల్ని సత్కరించాలి..."

"ఆడేవో నువ్వే చేయాలి మరి. నీ పెళ్ళాం యింట్లో లేదుకదా మరి" అన్నాడు భగవంతురావు.

"లేకపోతే మాత్రం — రావడం ఎంత సేపు?" అన్నాను నిబ్బరంగా. అలా ఎలా మాట్లాడగల్గుతున్నానో నాకే ఆశ్చర్యంగా వుంది.

వసంతకు భగవంతురావువల్ల ఏదో కీడు కలిగిందని

నాకు తోచింది. ఆ క్షణంలో ఆవేశమూ, భయమూ నాకు సహకరించవు. తీరి కూర్చుని కట్టాలు తెచ్చుకున్నా మని నాకు తెలుసు. అయితే గోట్లో తలదూర్చి కోకటి పోటుకు వెరచి ప్రయోజనం లేదు.

“వస్తుంది. నువ్వు తీయించే గోతిలోకి వెళ్ళడానికే.”

“పోనీలేండి. నేను గొయ్యి తీయిస్తానని నమ్మకం కలిగింది కదా!”

“గొయ్యి ఎలా తీస్తావో నేను చూస్తాను” అన్నాడు భగవంతుర్రావు పళ్ళు పటపట కొరుకుతూ.

“యాభైకాదు-వంద అడుగుల గొయ్యి తీయిస్తాను” అన్నాను కసిగా.

“సరే అలాగే చేయి. నేను వెదుతున్నాను. నీ పెళ్ళాం క్షేమంకోసం పక్షులలో మళ్ళీ నాకు ఫోన్ చేయి...” అని భగవంతుర్రావు అక్కణ్ణించి కదలబోయాడు.

“చూడండి మీకు మామిడిచెట్లకంటే మనిషి ప్రాణాలెక్కువ కాదన్నారు. నాకు వసంత ప్రాణాలముందు ఈ లోకమంతా దిగుదుడువే. వసంత కేదే నా జరిగితే...”

“ఏం జరిగినా అంతా నీ చేతిలోనే వుంది. మళ్ళీ రేపు ఫోన్ చేస్తాగా...” అని వెళ్ళిపోయాడు భగవంతుర్రావు.

నాకు పుట్టెడు దుఃఖం వచ్చింది. నా వసంతను నేను మళ్ళీ కళ్ళతో చూడగలనా అనుకున్నాను. కొద్ది నిమిషాలు ఆశ క్షుడినై కుర్చీలో కూర్చుండిపోయాను.

ఇప్పుడు నేనేం చేయాలి? పోలీస్ స్టేషన్ కు వెళ్ళాలా?
లేక భగవంతుని కాళ్ళు పట్టుకోవాలా?

అలాచనలు తెగలేదుకానీ దాహం వేసింది. వీధి
తలుపులు వేసి వంటింట్లోకి వెళ్ళాను. ఆశ్చర్యం! అక్కడ
వసంత ఉంది.

వసంత మెలకువగానే ఉందికానీ కదలడానికి వీలే
కుండా కాళ్ళు, చేతులూ కట్టబడి ఉన్నాయి. మాట్లా
డానికి వీలేకుండా నోట్ల గుడ్డలు కుక్కబడి ఉన్నాయి.

నా దాహం సంగతి మరచిపోయాను. త్వరగా ఆమె
కట్లు విప్పి “వసంతా, నువ్వు-క్షేమంగానే వున్నావా?”
అన్నాను. అంతకుమించి ఆనందం కారణంగా నా నోట
ఇంకా మాట రాలేదు.

వసంత చటుక్కున నన్ను కాగలించుకుంది. ఆమెకూ
ఆనందాతిశయంలో నోట మాట రావడం లేదను
కొంటాను.

“ఏం జరిగింది వసంతా? ఆ దుర్ఘాటం నిన్నేమీ
చేయలేదుకదా—” అన్నాను.

“ఏమీ చేయలేదండీ—వెగా ఇరవై లక్షలు ఇచ్చే
శాడు...” అంది వసంత. ఉలిక్కిపడ్డాను. ఆమెచుట్టూ
బిగించుకున్న నా చేతులు పట్టు విడిపోయాయి.

“ఏమిటి నువ్వంటున్నావ్?” అన్నాను.

“అయిన వచ్చి నాకు డబ్బిచ్చి-మీరు వచ్చేముందే
నన్నిలా కట్టిపారేశాడు. ఒకటికాదు-రెండుకాదు ఇరవై
లక్షలు. నా కళ్ళు చెదిరిపోయాయి. అయితే మనమిక ఈ
ఇంట్లో ఉండకూడదు. ఆ మాటకొస్తే ఈ ఊళ్ళోనే
ఉండకూడదు...” అంది వసంత.

“ఏం జరిగిందో చెప్పు...” అన్నాను.

భగవంతుర్రావు మధ్యాహ్నం వచ్చాడట. ఆయన యెవరో ముందుగా వసంతకు తెలియలేదుట. కాసేపు తన పేరు చెప్పకుండా అవీ ఇవీ మాట్లాడి చివర్లో ఆసలు రూపాన్నీ విషయాన్నీ బయటపెట్టి బెదిరించాడట. వసంత ఆయన బెదిరింపులకు ఏమాత్రమూ చలించలేదట. చివరికి ఆయన తను తెచ్చిన బ్రీఫ్ కేసు వసంతకు ఇచ్చాడట. అందులో డబ్బు ఆమె స్వయంగా లెక్కపెట్టి ఇరవై లక్షలున్నట్లు రూఫి చేసుకుంది.

ఇంతలో నేనొచ్చే సమయంకాగా ఆయన “వెళ్ళే ముందు మీ ఆయనతో చిన్న నాటకమాడిపోతాను...” అని వసంతను కట్టిపారేశాడట భగవంతుర్రావు. డబ్బు ఆమె దగ్గరే వదిలిపెట్టి ఆయన హాల్లోకి వచ్చాడు.

వసంత నాకు బ్రీఫ్ కేసు చూపించింది. ఇద్దరం ఒకటికి రెండుమార్లు లెక్కపెట్టాం. అందులో పదిలక్షలు మాత్రమే మావి. మిగతా పదిలక్షలూ ధర్మారావువి. ఇవ్వాలంటే బాధగానే ఉన్నప్పటికీ సామాన్యజీవితం గడుపుతున్న మాకు ఒకటికి పదిలక్షలు సంపాదించి పెట్టిన ధర్మారావుతో అటలాడడం అన్యాయమని మా ఇద్దరికీ తోచింది.

వెంటనే ఆయనకో ఉత్తరం రాసి పారేశాం. తిరుగు టపాలో జవాబు వచ్చింది.

ఆ ఉత్తరం ప్రకారం మేమిద్దరం విమానంలో బయల్దేరి కలకత్తా వెళ్ళాలి. ఎయిర్ పోర్టులో మాకోసం ఓ కారు వస్తుంది. ఆ కారు నెంబరుకూడా ఆయన ఇచ్చాడు. ఆ కారెక్కాక మిగతా విషయా లాయన చూసు

కుంటాడు.

మేమెక్కువసేపు ఆలోచించలేదు. ఆయన రాసినట్లు చేయడానికే నిశ్చయించుకున్నాం. ఈలోగా భగవంతుని రావునించి మాకేవిధమైన ప్రమాదము జరుగలేదు. అంతటి కోటిశ్వరుడు ఇరవై లక్షలు మాకు అప్పజెప్పి ఊరుకుంటాడా అన్నది నా అనుమానం.

“ఆ మామిడి చెట్లకింద ఏదో పెద్ద రహస్యముంది?! లేకపోతే అంత సులువుగా ఇంత డబ్బు మన చేతికి అప్పగిస్తాడా?” అంది వసంతు.

“ఇరవై లక్షలు వదులుకునేటంత గొప్ప రహస్యం ఏముంటుంది? అది నిజంగా నిధి అయి ఉన్నపక్షంలో ఆ విషయం ఆయనకు ముందే తెలుసు. అయినా ఆయన ఆయింటిని అమ్మేశాడు. అంటే యేదో తిరకాసుంది...”

“గొప్పవాళ్ళకు చాలా రహస్యాలుంటాయి. ఎలాంటి రహస్యం దాగుందో ఆ చెట్లకింద...” అంది వసంతు.

“అదెలాంటి రహస్యమైనా మనమూ గొప్పవాళ్ళం కాబోతున్నాం. మనకెలాంటి రహస్యాలూ ఉండకూడదు” అన్నాను.

9

కారు నెంబరు సరిపోయింది. మాట్లాడకుండా మా పేర్లు చెప్పి అందులో యొక్కాం. వెంటనే కారు కదిలింది.

నేను వెకి యెంత ధైర్యంగా వ్యవహరిస్తున్నప్పటికీ ఎప్పటికప్పుడే నా గుండెలు పీచుపీచు మంటున్నాయి. ఈ కారు మమ్మల్నొక్కడికి చేరుస్తుందోనని ప్రస్తుతానికి భయంగా ఉంది నాకు.

కారు ఓ చిన్న పెంకుటింటిముందాగింది. మమ్మల్ని దిగవలసిందిగా హిందీలో చెప్పాడు డ్రైవర్. మేము దిగాం. మేము వెళ్ళవలసిన యిల్లు చూపించి డ్రైవర్ కదిలి వెళ్ళిపోయాడు.

మాకు కొంతదూరంలో ఇంకొక కారు ఆగి ఉండడం అప్పుడే నా కళ్ళబడింది. అందులోనించి ఓ మనిషి బయటకు -- మావైపే చూస్తున్నాడు.

నేను వసంత చేయి పట్టుకున్నాను. రెండోచేతిలో బ్రీఫ్ కేసుంది. ఇద్దరం ఆ ఇంటి మెట్లెక్కి తలుపు తట్టాము. తలుపులు తెరుచుకున్నాయి.

ఏడనిమిదేళ్ళ పిల్ల వచ్చి తలుపు తీసి “శివరావు గారేనా మీరు?” అనడిగింది హిందీలో.

అవునన్నాను. ఇద్దరం లోపల అడుగుపెట్టాం. ఆ పిల్ల తలుపులు గడియవేసింది. తర్వాత మమ్మల్ని తీసుకుని దొడ్లోకి తీసుకళ్ళింది. దొడ్డి గుమ్మం తలుపు తెరిచి “వెళ్ళండి__” అంది.

అయోమయంగా ఫీలవుతూనే యిద్దరం బయటపడ్డాం. మా వెనుకనే దొడ్డిగుమ్మం తలుపులు మూసుకున్నాయి. మే మిప్పుడు ఇంకొక వీధిలోకి వచ్చాము.

అప్పుడే సర్దిగా మా ముందు టాక్సీ ఒకటి వచ్చి ఆగింది. టాక్సీ డ్రైవర్ బయటకు తొంగిచూసి “మీ పేరు శివరావా...?” అన్నాడు హిందీలో. అవునన్నాను.

“అయితే యిందులో యెక్కండి__” అన్నాడు డ్రైవర్.

ఇద్దరం అందులో యెక్కాం. టాక్సీ ఓ యెడనిమిది

సందులు తిప్పి ఒక యింటిముందు ఆగింది. మళ్ళీ ఇండా కటి అనుభవమే ఎదురయింది.

ఇలా నాలుగైదుసార్లు జరిగాక ఓ ఇంటి దొడ్డిగుమ్మం దగ్గర టాక్సీకి బదులు ధర్మారావును చూశాం మేము. అతన్ని చూడగానే యెవరో ఆత్మబంధువును చూసిన ఆనందం కలిగింది మాకు.

“ఇంకేం భయంలేదు. మన ఉనికిని భగవంతుర్రావు మనుషులు తెలుసుకొలేరు” అన్నాడు ధర్మారావు.

“అతను మమ్మల్ని వెన్నాడుతున్నాడంటారా?”

“అంతే మరి. ఇరవైలక్షలు యిచ్చి చేతులు ముడుచు కుని కూర్చునే రకం శాదతను. మీ వెనుక మిమ్మల్నాడి స్తున్న వ్యక్తి ఒకడున్నాడని ఆయన పసిగట్టాడు. ఆ వ్యక్తిని తెలుసుకుని భస్మం చేయడంకోసమే మీకు డబ్బి చ్చాడు. అయితే అదాయన తరంకాదు...” అని “ఇప్ప టికే మీరు చాలా అలసిపోయినట్లున్నారు. పదండి పోదాం” అన్నాడు ధర్మారావు.

ముగ్గురం కొంతదూరం నడిచి ఒక టాక్సీ ఎక్కి ధర్మారావు చెప్పిన చోటుకి వెళ్ళాం. అది ఓ చిన్న ఇల్లు. ధర్మారావే తాళం తీసి ఇంట్లోకి ప్రవేశించాడు. మేమాయ న్ననుసరించాము.

ఇంట్లో రెండు స్టాన్సుల్లో కాఫీ సిద్ధంగా ఉంది. అది తాగి స్థిమితపడ్డాక జరిగినదంతా వసంత ఆయనకు వివ రించి చెప్పింది.

“మీ వెనుక ఎవరో మనిషున్నాడని భగవంతుర్రావుకు తెలిసింది. మిమ్మల్ని బెదిరిస్తే ఆ వ్యక్తి రక్షణ కోరతా రేమో—ఆ విధంగా నన్ను బయటపెట్టవచ్చునని ఆయన

భావించాడు. నే నెవరో తెలిసేదాకా ఆయన మీ కే విధమైన హానీ కలిగించలేడు. మీరు నా గురించిన రహస్యాన్ని దాచడం మీ ప్రాణాలను కాపాడి లక్షలను సంపాదించిపెట్టింది...” అన్నాడు ధర్మారావు.

“అసలా మామిడిచెట్లక్రింద ఏముంది? వాటి గురించి భగవంతురాలంటే గా ఎందుకు కంగారుపడిపోతున్నాడు? లక్షలకు లక్షలు వాటి గురించి ధారపోస్తున్నాడంటే అందుక్కారణమేమిటి?” అనడిగేశాను నేను.

“ఇప్పుడా విషయాన్ని మీకు నే నెలాగూ చెప్పబోతున్నాను...” అన్నాడు ధర్మారావు. అతని కళ్ళు చూస్తే ఏవో పాత జాపకాలను తవ్వుకుంటున్నట్లనిపిస్తుంది.

10

“ఏమిటి నాన్నా రాస్తున్నావ్?” అనడిగాడు ధర్మారావు.

శంకర్రావు కంగారుగా కాగితాలు మూసివేసి హడావుడిగా “ఇది నువ్వు తెలుసుకోవలసిన విషయంకాదు. వెళ్ళు...” అన్నాడు.

ధర్మారావు వారం పదిరోజులుగా తండ్రిని గమనిస్తున్నాడు. ఆయన అతి శ్రద్ధగా ఈ వ్రాత పని చూస్తున్నాడు. ఏమిటి చేస్తున్నాడో తెలియదు కానీ ఆయన వ్రాసే కాగితాలను ఏలైనంత రహస్యంగా ఉంచడానికి ప్రయత్నిస్తున్నాడు. ఇంట్లో తను లేనప్పుడాయన రాసే ఆ కాగితాలను ఓ పెట్టో పెట్టి దానికి రెండు తాళాలు వేస్తున్నాడు.

చారిత్రాత్మక గాథలకు కల్పనను జోడించి రసవతరంగా వర్ణించి వ్రాయడంలో శంకర్రావుకు చాలా

పేరుంది. రచనలే ఆయన జీవనాధారం. నెలకు రెండు మూడు వేలవరకూ వాటిపైన సంపాదిస్తున్నాడాయన. అటువంటిది ఇటీవల పదిరోజులుగా ఆయన తన రచనల కోసం వచ్చిన పబ్లిషర్స్ నందరినీ రెండునెలల గడువు కోరాడు. ఏదేనిమిదివేల రూపాయల ఆదాయం వదులు కున్నాడు.

ఒకరోజు ఆయన ఆ వ్రాతప్రతులను తీసుకుని భగవంతుని యింటికి వెళ్ళాడు. మళ్ళీ తిరిగిరాలేదు. ధర్మారాజువెన్నో విధాల వాకబుచేశాడు. ఆయన ఆయాకి తెలియలేదు. భగవంతుని తనకూ శంకరావుకీ ఏమీ సంబంధం లేదన్నాడు.

ధర్మారావు నిస్సహాయుడై ఉండగా అతనికో చిన్న ఆధారం దొరికింది. స్ట్రెయిన్ లెస్ స్టీలు దుకాణంలో గిన్నెల మీద పేర్లు చెక్కుతూండే వరదరాజు కూడా భగవంతుని యింటికి వెళ్ళి మాయమయ్యాడట. అయితే భగవంతుని ఈ విషయంలోకూడా తనకేమీ తెలియదని బుకాయించాడు. వరదరాజు తమ్ముడు ఏడుకొండలు ఈ విధంగా ధర్మారావుకు తోడయ్యాడు.

ఈలోగా భగవంతుని ఒక యింట్లో నిధి ఉందని పుకారు పుట్టింది. దాని గురించి ఆయన పెద్ద ఎత్తున ప్రయత్నాలారంభించాడు. కోటిశ్వరుడైన ఆయనకు నిధి గురించి ఆశ ఉండడం ప్రజలు విద్వారంగా చెప్పకున్నారు. ఆయన మాత్రం అందులో ఏమైనా అపూర్వ వస్తువులు దొరికితే వాటిని ప్రభుత్వానికి తన పేరుమీదుగా సమర్పించుతానని అంటూ వచ్చాడు.

ఆ ఇంటి దొడ్లో నలభై అడుగుల లోతున రెండు పెద్ద

గోతులు తియ్యబడ్డాయి. అంతవరకూ వాటిలో ఏమీ నొరకలేదు. పోలీసు డిపార్టుమెంటుకు చెందిన కొందరు వ్యక్తులు కూడా వచ్చి ఆ గోతుల్ని పర్యవేక్షించి వెళ్ళారు. చాలామంది జనం ఆ గోతుల్ని చూశారు.

విచిత్రమేమిటంటే నల్లభై అడుగుల లోతు తీసిన మర్నాడు గోతులు మూడొంతులకు వెగా కప్పుబడి బోయాయి. బహుశా రాత్రికి రాత్రి వచ్చేనా ప్రమాదమైనా జరిగివుండాలి. లేదా భగవంతుర్రావు కావాలనే ఆ గోతుల్ని కప్పెట్టించి వుండాలి.

రెండోదే నిజమయ్యుండాలని ధర్మారావు అనుమానం. కప్పుబడిపోయిన ఆ గోతుల్ని చూడానికి చాలామంది జనం వెళ్ళారు. భగవంతుర్రావు దిగులుగా ముఖంపెట్టాడు.

ఆ గోతుల్లో శంకర్రావు, వరదరాజులకు సంబంధించిన రహస్యాల్లేమైనా వుండవచ్చునని ధర్మారావు అనుమానం. అయితే అవి ఎటువంటి రహస్యాలయ్యుంటాయి?

భగవంతుర్రావు గురించి కొన్ని పుక్కార్లు మాత్రం వచ్చాయి. ఆయనకు నరబలిపైన నమ్మకమున్నదనీ, తనకు కిష్టమనుస్యలేర్పడినప్పుడాయన దానికి పాల్పడతాడనీ చాలామంది అనుకున్నారు.

నరబలియిచ్చి వాళ్ళను నిలువులోతున పాతిపెట్టి, దానిమీద మామిడి మొక్క ఆ నరబలియిచ్చిన వాడే స్వయంగా చేత్తో పాతిపెడితే—ఇప్పటికీ అవుతుందని ఆ ఊళ్ళో ప్రచారముంది. దానికి తగ్గుగానే ఇప్పుడక్కడ రెండు మామిడిమొక్కలున్నాయి.

ధర్మారావు జనంలోంచి ముందుకు వెళ్ళి తన అనుమానాన్ని బహిరంగం చేశాడు. కొంతమంది అవుననీ

మరికొందరు కాదనీ అన్నారు. అక్కడున్న పోలీస్‌స్టేషను మాత్రం-ఇది అర్థంలేని నేరాకోపణ అనీ ఏమీ సంబంధం లేని శంకరావు, వరదరాజులను భగవంతురావు హత్య చేయడమూ, ఆ తర్వాత యింత హడావుడి చేసి గోతులు తీసి వాటిలో వాళ్ళను పాతిపెట్టడమూ అసంభవమని అన్నాడు.

ధర్మారావుకూ అది నిజమేననిపించింది. నిజంగా హత్యలు చేసినట్లయితే భగవంతురావింత హడావుడి ఎందుకు చేస్తాడు?

భగవంతురావు మాత్రం—“ఇది చాలా బాధకరమైన ఆరోపణ. నేను నిజంగానే నరబలి చేశాననుకుందాం. మామిడి మొక్కలు నేను స్వయంగా నాటినప్పుడు గదా నాకిప్పటి కలిగేది! అనుమాన నివృత్తికోసం ఆ ఆరోపణ చేసిన వ్యక్తిని ఈ మొక్కలను నాటమనండి—” అన్నాడు.

ధర్మారావు తనచేత్తో స్వయంగా ఆ మొక్కలను నాటాడు. నా టేటప్పుడే అతని మనసులో అనుకున్నాడు “ఈ మామిడి మొక్కల క్రింద ఏదో రహస్యముంది. దాన్ని నేను భేదించాలి అదే నా జీవిత ధ్యేయం...”

భగవంతురావు కాగోతుల్లో నిధి దొరికిందనీ అందుకే రాత్రికిరాత్రి ఆ గోతులు కప్పెట్టించాడనీ మరికొందరు చెప్పుకున్నారు. ఇడలావుండగా భగవంతురావు నవల రాసి ప్రచురించాడు. ఆ నవల అతనికి చాలాపేరు తెచ్చి పెట్టింది. అదొక చారిత్రాత్మక గాథ.

వ్యాపారంలో తల మునకలవుతున్న కారణంగా తనకు రచనలు చేసే వ్యవధి వుండదనీ, ఇదే తను చేసిన

మొదటిదీ, ఆఖరిదీ ఆయన రచన అనీ భగవంతుర్రావు ప్రకటించాడు. ఆయనలోవున్న రచనాచాతుర్యాన్ని గొప్పగొప్ప రచయితలు కూడా ప్రశంసించారు.

భగవంతుర్రావు పేరున వెలువడ్డ ఆ నవల తనతండ్రి రాసినదేనని ధర్మారావు అభిప్రాయం. శైలి, వాక్య నిర్మాణం వగైరాలన్నీ పోల్చి చూసుకున్నాక అతనికా విషయంలో ఇంకేమీ సందేహం మిగలలేదు.

భగవంతుర్రావు పేరుప్రఖ్యాతులపట్ల చాలా మోజున్న దని అంతా చెప్పుకుంటారు. చరిత్రలో తనపేరు చిరస్థాయిగా నిలిచిపోవడంకోసం ఆయన ఏమైనా చేస్తాడంటారు.

అందుకే ఆయన శంకర్రావుని ఓ చారిత్రాత్మక నవలను వ్రాయమని వుంటాడు. నవలనైతే వ్రాశాడు కానీ శంకర్రావుకు దాన్ని భగవంతుర్రావు రచనగా ప్రజల ముందుంచడం ఇష్టముండి ఉండదు. భగవంతుర్రావు నయానా భయానా చెప్పిచూసి విఫలుడయ్యేక_తను రచయితగా ప్రజలదృష్టిలో నిలిచిపోవడంకోసం_ శంకర్రావుని హత్య చేసివుండాలి.

ఇది ధర్మారావు అనుమానం. అయితే ఒక నవలను స్వంతం చేసుకోవడంకోసం భగవంతుర్రావు హత్యవరకూ వెడతాడంటే ధర్మారావుకు తన ఆలోచన అసందర్భంగా వున్నదేమోననిపించేది.

భగవంతుర్రావు స్వంతడబ్బులో ఓ సినిమా తీసి అందులో తనే కథానాయకుడిగా వేశాడు. ఆ చిత్రానికి దర్శకత్వ బాధ్యతకూడా స్వీకరించాడు. డబ్బిచ్చి ఎవని చేతనో డైరక్షన్ చేయించాడని కొందరు చెప్పుకున్నా

కాగితాలపైన మాత్రం ఆయన పేరే వుండిపోయింది.

అలానే ఓ చిత్రానికి సంగీత దర్శకుడిగా కూడా ఆయన పేరు వేయబడింది. మరో చిత్రానికి ఆయనే కథకుడు. అంతటితో ఆయన సినిమాఫీల్డుకి స్వస్తి చెప్పాడు. అదృష్టమో, దురదృష్టమో ఆయన వేలు పెట్టిన చిత్రాలన్నీ ఘనవిజయం సాధించాయి.

రాజకీయాల్లో కూడా భగవంతురావు చెప్పుకోదగ్గ పేరు సంపాదించాడు. రూపాయనోట్లు పంచిపెట్టి ఎమ్మెల్యే అయ్యాడు. కట్టలు పంచిపెట్టి మంత్రి అయ్యాడు. పత్రికలవాళ్ళను తృప్తిపరచి సమరుడైన మంత్రి అనిపించుకున్నాడు.

ఒక సంవత్సరం మంత్రిగావుండి పదవికి రాజీనామా ఇచ్చాడు. తనబోటివాడు పదవిలో లేకుండా యింకా ఎక్కువ ప్రజాసేవ చేయవచ్చుననిపించి అలా చేశాడట. పత్రికలన్నీ ఆయనకు పదవీ వ్యామోహం లేదంటూ ఆకాశానికెత్తిపారేశాయి.

భగవంతురావు ఏమేం చేసినా ధర్మారావుకు బాధలేదు. ఆయన తన తండ్రిని పోగొట్టుకున్నాడు. ఆ బెంగలో ఏడాది తిరక్కండా తల్లి చనిపోయింది. అతను ఏకాకి అయిపోయాడు.

ధర్మారావు, భగవంతురావును కలుసుకుని నవలగురించి తన అనుమానాలు బయటపెట్టాడు. నోరు నూసుకుంటే అక్షరూపాయలిస్తానన్నాడాయన. దాంతో ధర్మారావు అనుమానం బయటపడింది. అతను అప్పటికింకా కుర్రవాడు కాబట్టి ఆవేశపడి భగవంతురావుని నానామాటలూ అనేసి బయటకు వచ్చేశాడు.

తర్వాత ధర్మారావుమీద అయిదారు హత్యా ప్రయత్నాలు జరిగాయి. అన్ని కాఫీ, టీల రూపేణా జరిగాయి. అన్ని ప్రమాదాలనుంచీ అతను తప్పించుకుని కాఫీ, టీలను విసర్జించాడు.

అంశుక్కారణం నిజంగా విషప్రయోగ భయంకాదు. చాణక్య శపథంలాంటిది పట్టాడతను. భగవంతుర్రావు అంతు చూపేవరకూ — కాఫీ, టీలు తాగకూడదని అతని నిరయం.

ధర్మారావుకున్న వొక్కటే అనుమానం. భగవంతుర్రావు తీయించిన ఆ గోతుల్లో నిజంగా ఏదైనా రహస్యమున్నదా? ఉంటే అది ఏమిటి? దాని విలువెంత?

11

“నా అనుమాన నివృత్తికోసం మిమ్మల్ను పయోగించుకున్నాను. ఇరవై లక్షలకు తక్కువ కాకుండా విలువ చేసే రహస్యమా గోతుల్లో వున్నదని తేలిపోయింది. ఇంక తేల్చవలసిందా రహస్యమొక్కటే!” అన్నాడు ధర్మారావు.

నేను, వసంతు కూడా నోళ్ళు తెరుచుకుని వింటున్నామికథను. వినడానికి చాలా పసందుగానే వున్నప్పటికీ— అది ఒక మనిషి జీవితానికి సంబంధించిన చేదునిజం అన్న విషయాన్ని గుర్తించగలిగాను నేను.

“అయితే యిప్పుడు మనమేం చేయాలి?”

“మీ వంతు మీరు చేశారు. ఇంక నా వంతు నేను చేయాల్సివుంది. అందుకుపోయం ఆలోచించే వుంచాను. నా పని అయ్యేవరకూ మీరు కొంతకాలం రహస్యంగా వుండాలి...” అన్నాడు ధర్మారావు.

“ఏంచేస్తారు మీరు?”

“భగవంతుర్రావు చాలా పలుకుబడిగల మనిషి. అతన్నె దిరించి అతని దొడ్లో గోతులు తీయించడమంటే మాటలు కాదు. అందులోనూ సామాన్యమైన గోతులు కావు— కనీసం యాభై అడుగులైనా ఉండాలవి. ఈ విషయంలో నాకో ప్రాఫెసర్ గారు సహాయపడుతున్నాడు. ఆయన నా తండ్రికి స్నేహితుడు. భగవంతుర్రావు రచన నాయన చూసి అది తప్పక మా నాన్న గారు రాసిందే అయిండా లన్నాడు. ఆయనకు అంతర్జాతీయ ఖ్యాతి వుంది. ఆర్కియాలజీ ఆయన సబకు. ఆయన ఇప్పుడు భగవంతు ర్రావు ఇంట్లో ఏవో పురాతన కట్టడాలకు సంబంధించిన శిథిలాలు లభించగలవని అనుకుంటున్నట్లూ, అందుకు ఆధారాలు లభించినట్లూ చెబుతాడు. ఆయన తన బృందంతో, పరికరాలతో భగవంతుర్రావు దొడ్లో మకాం వేస్తాడు. ఆయనకు పోలీసు రక్షణ కూడా వుంటుంది.”

“ఈ పని మీ గొప్పజో చేయవలసింది...” అన్నాను.

“చేసేముందు ఆ గోతిలో రహస్యముందో లేదో తెలుసుకోవాలిగదా—కొన్ని సంవత్సరాలుగా ప్రయత్నిస్తూ ఏమీ తెలుసుకోలేకపోయాను. మీద్వారా ఆ గోతి విలువ తెలిసింది.”

“కానీ...” అంది వసంతు అదోలా “ఏ రహస్యం దాచాలని ఇరవైలక్షలు ఇవ్వడానికి భగవంతుర్రావు సిద్ధ పడ్డాడో—ఆ రహస్యాన్ని ఆయనదగ్గర ఇరవైలక్షలూ పుచ్చుకున్నాక కూడా బయటపెట్టడానికి ప్రయ త్నిస్తున్నాం. ఇది అన్యాయం కదూ...”

“చూడండమ్మా—మీరింకొలా కూడా ఆలోచించాలి.

జీవితకాలం మీరు రెక్కలు ముక్కలు చేసుకున్నప్పటికీ ఓ పాతిక వేల నా కూడ బెట్టలేరు. రెండు మామిడిచెట్ల కోసం ఇరవైలక్షలు ఊణంలో ఇచ్చేకాదు భగవంతుర్రావు. ఎక్కడిదీ డబ్బు? ఎలా వస్తోదింత డబ్బు? అన్యాయాల వల్లనేకాదా. అలాంటివాడికి ఏం చేసినా అన్యాయం కాదు.

అసలు నేను మిమ్మల్ని ప్రోత్సహించడానిక్కారణం తెలుసా? ఎలాగూ భగవంతుర్రావు బ్రతుకు బయట పెట్ట బోతున్నాను నేను. ఈ లోగా మీకు కొంత వుపకారం చేయాలనిపించింది. తన బ్రతుకు బయటపడ్డాక ఆయనెలాగూ డబ్బివ్వడు. ఇది మనకు ఆదనపు లాభం అన్నమాట...” అన్నాడు ధర్మారావు.

“మీరు చాలా విచిత్రమైన మనిషిలాగున్నారు...” అన్నాను.

“ఒక విధంగా అలాగే అనుకోవచ్చు. తలదండ్రులకు ఒక్కగానొక్క కొడుకుని నేను. అల్లారు ముద్దుగా పెరిగాను. బుద్ధిగా చదువుకున్నాను. ఒక్క సంవత్సరం తేడాలో తల్లి తండ్రి దూరమయ్యారు నాకు. అందుక్కారణం భగవంతుర్రావే అయినప్పటికీ, నా జీవన ధ్యేయం అతనిమీద పగతీర్చుకోవడమొక్కటే కాదు. అలాంటివారిని వెతికివెతికి పట్టుకుని ప్రభుత్వాని కప్ప గిస్తాను. ఆ ప్రయత్నంలో కొందరు మీలాంటివారికి సహాయపడడానికి ప్రయత్నిస్తాను. నా పదిలక్షలలో నేను ప్రజాసేవకు పాటుపడతాను. మీ పదిలక్షలలో మీరు మంచిగా బ్రతకండి” అన్నాడు ధర్మారావు.

అప్పటికప్పుడు మామధ్య డబ్బు పంపకాలు జరిగాయి.

“మనం మళ్ళీ కలుసుకుందాం. మీ రెక్కడున్నా నేను చెప్పిన చిరునామాకొ ఉత్తరం రాసిపారెయ్యడం మరిచిపోకండి...” అని తన చిరునామా చెప్పి వెళ్ళి పోయాడు ధర్మారావు.

పదిలక్షల గొక్కంతో నేనూ, వసంతా కలకత్తాలా ఆ ఇంట మిగిలాము.

12

రెండుగోజులు మేమిద్దరమూ ఆ ఇంట్లో గడిపాము. తర్వాత ఇంటివారికి ధ్యేవాదాలు చెప్పి, ఆ ఇంట్లోంచి బయటపడ్డాం.

ఇప్పుడు మా వేసాలు కొద్దిగా మారాయి. నేను మధ్యపాపిడి తీసాను. లాల్చీ, పరాయి ధరించాను. నొసట బొట్టుపెట్టాను. గడ్డం గీయడం మానేశాను.

వసంత బెల్ బాటమ్ వేసుకుంది. రెండు జడలు వేసు కుంది. ముఖానికి మేకప్ పెంచింది.

ఇదివరలో మమ్మల్నెరిగున్న వాళ్ళు యిప్పుడు చూస్తే వెంటనే గుర్తుపట్టడం కష్టం.

శనికి భయపడి పరమశివుడు చెత్తాకుల మధ్య దాక్కున్నాడుట. పదిలక్షలకు స్వంతవారులమైన మేనూ శివుసంతటి వాళ్ళమే! తాత్కాలికంగా రహశ్యజీవనం చేయాల్సి వస్తోంది. అందుకే డబ్బున్నప్పటికీ విమానం ఎక్కలేదు. రెండవ తరగతి రైలుప్రయాణం రెండు గోజులు చేసి తెలుగుదేశంలో పడ్డాం. మా ఉరుమాత్రం వెళ్ళలేదు.

మా దగ్గర డబ్బున్నట్లు ఎవ్వరికీ అనుమానం రాకుండా చాలా జాగ్రత్తగా దాన్ని కాపాడుకుంటూ వస్తున్నాం. కానీ ఎప్పటికప్పుడే మాకు భయంగా ఉంటోంది. ఏ బ్యాంకులోనో ఆ డబ్బు చేరేవరకూ మాకు చాలా బెంగగా ఉంటోంది.

ఒక ఊరు చేరాక నాకో ఉపాయం తోచింది. నగల దుకాణానికి వెళ్ళి వసంతకు ఏడెనిమిదివేలు విలువ చేసే నగలు కొన్నాను.

తర్వాత ఆ షాపు యజమానితో — “అయ్యా! మీరు నాకో చిన్న సాయంచేయాలి. మేమిప్పుడు తీర్థయాత్రలు చేస్తున్నాము. మీ షాపులోని నగలు ఆకరించిన కారణంగా అనుకోకుండా కొనేశాం. అయితే దూరప్రాంతాల ఇలాంటి ఖరీదైన నగలతో తిరగడం మాకిష్టంలేదు. ఈ ఊరు మాకు కొత్త. మీరు రికమండ్ చేసి ఏ బ్యాంకులో నైనా మాకో లాకర్ ఇప్పించగలిగారంటే చాలా సంతోషిస్తాం...” అన్నాను.

షాపు యజమాని చాలా సంతోషంగా అంగీకరించి మాకటువంటి ఏర్పాటు చేశాడు. నా తెలివితేటల్ని, అదృష్టాన్ని అభినందించుకుంటూ డబ్బునీ, నగల్నికూడా లాకర్ లో దాచేశాను.

ఆ తర్వాత ఇద్దరం కలిసి ధైర్యంగా మాకు కాసే దగ్గర చుట్టాలున్న ఓ గ్రామం వెళ్ళాం. ఆ ఊళ్ళో మా అత్తయ్యుంది. మా వేషాలు చూసి అత్తయ్య తిట్టడమే కాక చీదరించుకుందికూడా.

ఇద్దరం తేలికగా ఊపిరి పీల్చుకుని ధర్మారావుకో ఉత్తరం రాసిపారేశాం.

తిరుగుటపాలో ధర్మారావు స్వయంగా మా దగ్గరకు వచ్చి “మరో అదృష్టం మిమ్మల్ని వెతుక్కంటూ వచ్చింది!” అన్నాడు.

అతని మాటలు మా కర్ణం కాలేదు—“ఏమిటది...?”

“భగవంతుని పట్టుకుని అప్పగించినవారికి అక్షరపాపాల బహుమతి...”

“ఏమిటి?” అంది వసంత.

“అయితే మీరు పేపర్లు చూడడంలేదా?” అన్నాడు ధర్మారావు ఆశ్చర్యంగా.

“లేదు...” అన్నాను.

“భగవంతుని దొడ్లో మామిడిచెట్ల తవ్వకం జరిగింది. నువ్వూ యాభై అడుగుల లోతున తీసిన గోతుల్లో దొరికిన వేమిటో తెలుసా?”

“ఏమిటి?” అన్నాం నేనూ వసంత ఆత్రుతగా.

“మీరుకానీ నేనుకానీ మరెవ్వరూ కాని ఊహించలేనిది...”

మా ఇద్దరికీ ఆత్రుతాగడంలేదు.

“వరదరాజు, మా నాన్న ఎందుకు మాయమయ్యారో ఆ సంఘటనతో అర్థమయింది. దుర్మార్గుడు—నా తండ్రిని అన్యాయంగా పట్టబెట్టుకున్నాడు...”

“ఆ గోతుల్లో ఏమందో చెప్పండి...”

“రెండింటిలోనూ శతాబ్దాల తరబడి చెక్కచెదరకుండా నిలువగల కంచు పెట్టెలు. ఆ పెట్టెలలో రాగి రేకులు. ఆ రేకులపై చరిత్ర. అది భారత దేశపు చరిత్ర.

ఆ చరిత్ర ప్రకారం మహాత్మాగాంధీ, జవహర్ లాల్ నెహ్రూ, లాల్ బహదూర్ శాస్త్రి, జయ ప్రకాష్ నారాయణ్, ఇందిరాగాంధీ, మొరార్జీ దేశాయ్లు ఈ దేశంలో పుట్టినవారు.

ఈ దేశ స్వతంత్ర్య పోరాటం భగవంతుని రావుకుటుంబం జరిపింది. ఈ దేశానికి నాయకత్వం భగవంతుని రావు కుటుంబం వహించింది. దేశపు రాజ్యాంగం భగవంతుని రావు చేత వ్రాయబడింది. ఇది భారతదేశంకాదు. భగవంతుని దేశం. ముందు తరాలవారికి భగవంతుని రావు అందజేయ దల్చుకున్న సమాచారమిది. దీని కారణంగా భగవంతుని రావు పేరు చరిత్రలో ఒక స్థాయిగా నిలిచిపోతుంది...

ఈ గోతుల త్రవ్వకం మొదలుపెట్టగానే భగవంతుని రావు మాయమయ్యాడు. దేశం, ప్రజలు, ప్రభుత్వం— ఎవ్వరూ ఆయన్ని క్షమించరు. ఇప్పుడు డాయన్ను పట్టుకోవడమే నా ధ్యేయం. అయితే అందువల్ల నాకు డబ్బు రానక్కర్లేదు. గొప్పవాడు కాగల అక్షణాలున్న మరో మనిషిని పట్టుకుంటాను...” అని ఆ గాడు ధర్మారావు.

“అంటే, భగవంతుని పరారీలో ఉన్నాడన్నమాట” అంది వసంతుని ఆలోచనగా.

“తన నేరం బయటపడడానికి ముందే ఆయనకు విషయం తెలిసిపోయింది. కాబట్టి తప్పించుకుపోయాడు. నేను మళ్ళీ గొప్పవాళ్ళను వెతుక్కుంటూ బయల్పడి రాలి...”

“మేము కాదా గొప్ప వాళ్ళం...” అన్నాను నవ్వుతూ.

“నేను చెప్పేది కాబోయే గొప్పవార్య గురించి. మరి మీరు గొప్పవార్యులు పోయారు గా...” అన్నాడు ధర్మారావు.

“అయితే ధర్మారావు గారూ - మేము ఇక తిరిగి మా ఇంటికి వెళ్ళిపోతాం. మీరు మాకు చేసిన మేలు ఈ జన్మలో మరువలేను. మరువలేని ఆతిథ్యం మీకివ్వాలనుంది మాకు” అంది వసంత.

“దానికేముంది? మీ చేత్తో కాస్త కాఫీ కలిపివ్వండి” ఆ పానీయ సేవనం మళ్ళీ ప్రారంభిస్తాను” అన్నాడు ధర్మారావు తృప్తిగా నవ్వుతూ.

—: ఐపోయింది :—